



MALTA

**QORTI TAL-MAGISTRATI  
(GHAWDEX) BHALA QORTI TA' GUDIKATURA  
KRIMINALI**

**MAGISTRAT DR.  
CONSUELO-PILAR SCERRI HERRERA**

Seduta ta' l-10 ta' Marzu, 2005

Numru. 894/2004

**Il-Pulizija**  
**Spettur Maurice Curmi**  
VS

**JOSEPH BUGEJA**

**Il-Qorti;**

Rat li l-imputat **JOSEPH BUGEJA** bin Emanuel u Assunta nee Aquilina imwieled nhar is-27 ta' Lulju, 1962 u residenti fil-fond numru 30, Arzella, Triq il-Kunsill Civiku, Rabat, Ghawdex, detentur tal-karta tal-identita numru 37362G, gie mressaq quddiemha akkuzat talli f'Ghawdex nhar il-Hadd 24 ta' Ottubru, 2004, meta kien ordnat mill-Qorti b'digriet moghti mill-Qorti tal-Magistrati (Ghawdex) Gurisdizzjoni Volontarja datat 18 ta' Ottubru, 2001 fejn dik l-Onorabbli Qorti kienet ordnat li martu Miriam Bugeja

ghandha jkollha l-kura u l-kustodja ta' binhom minuri Charlon bejn il-Hadd filghaxija sal-Gimgha wara nofsinhar irrifjuta li jirritorna lura lil minuri Charlon lil martu minghajr raguni xierqa.

Il-Qorti semghet lil Mary Bugeja tixhed fis-seduta tat-22 ta' Frar, 2005 u tghid illi hija tinsab ghaddeja proceduri ghas-separazzjoni principali minn ma zewgha l-imputat, u skond digriet mghoti mill-Qorti tal-Magistrati Ghawdex, gurdizzjoni volontarja nhar it-18 ta' Ottubru, 2001, hija giet mghotija il-kustodja tat-tifel minuri Charlon, flimkien mal-imputat b'dan illi hija ghandha l-kura ta-tifel Charlon bejn il-Hadd filghaxija sal-Gimgha wara nofsinhar. Illi ikkonfermat li fl-24 ta' Ottubru, 2004 zewgha l-imputat ma rritornaliex it-tifel kif kien obligat li jaghmel skond id-digriet fuq imsemmi. Illi x-xhud mistoqsija jekk inaghatatx digriet iehor mill-Qorti apparti dak fuq imsemmi, wiegbet fin-negattiv pero' ghamlet referenza ghall-verbal mizmum f'kawza ohra fl-istess ismijiet li tinsab pendent sub judice datat 7 ta' Ottubru, 2004, fejn kien gie deciz bejn il-partijiet stess illi l-imputat kien obbliga ruhu li kull nhar ta' Erbgha, bejn l-erbgha u nofs u s-sitta ta' filghaxija u s-Sibt bejn l-ghaxra ta' filghodu u nofsinhar, jakkompanja lil ibnu ghand is-sorijiet ta' Lourdes, biex b'hekk it-tifel ikun fil-presenza taghhom.

Il-Qorti semghet ukoll lill-imputat jixhed fis-seduta tat-3 ta' Marzu, 2005 u jghid illi vera huwa kien obligat li jirritorna t-tifel Charlon ghand ommu l-Hadd 24 ta' Ottubru, 2004 filghaxija, pero' dan ma ghamlux ghaliex skond verbal redatt f'kawza ohra tal-istess generu sub judice l-Qorti, kien ftehem ma martu l-kwerelanti illi huwa ghandu jiehu t-tifel f'Lourdes Home, kull nhar ta' Erbgha u kull nhar ta' Sibt sabiex jara l-ommu u dan ghaliex it-tifel ma riedx imur ghand ommu ghall-ebda raguni. Huwa esebixxa kopja tal-verbal tal-Qorti datat 7 ta' Ottubru, 2004.

F'dik is-seduta tas-7 ta' Ottubru, 2004 il-Qorti kienet ordnat is-segwent bi qbil bejn il-partijiet: "Il-Qorti tordna illi bla pregudizzju ghall-kawzi pendent kemm dawk civili kif ukoll din odjerna, il-partijiet jaqblu li t-tifel minuri ser jkun fil-kustodja parzjali tal-missier b'dak illi l-missier jobbliga

ruhu li kull nhar ta' Erbgħa, bejn l-4.30pm sas-6.00pm u s-Sibt bejn l-10.00am sa nofsinhar, jakkompanja lil Ibnu Għand is-Sorijiet ta' Lourdes, biex b'hekk, fil-presenza tal-omm, it-tifel joqghod fil-presenza tat-tnejn. Dan l-arrangjament għandu jibqa sal-21 ta' Ottubru, 2004 f'dik l-okkazzjoni li s-sitwazzjoni tigi riveduta".

Illi l-Qorti tinnotta li fis-seduta tal-24 ta' Frar, 2005, din is-sitwazzjoni ma gietx riveduta u l-Qorti kienet giet infurmata illi s-sitwazzjoni bejn il-partijiet kienet għada l-istess fis-sens illi kienu qegħdin jintaqaw fid-dar ta' Lourdes u f'dik l-istess seduta gie ordnat mill-Qorti, bi qbil lejn il-partijiet, illi l-minuri in kwistjoni kellu jinstemgħa permezz tal-videoconferencing nhar il-Gimgha, 11 ta' Marzu, 2005 u l-kawza kienet giet differita għat-3 ta' Marzu, 2005.

Fis-seduta tat-3 ta' Marzu, 2005, il-partijiet għamlu referenza għall-verbal registrat f'kawza oħra fuq mertu identiku pendenti bejn il-partijiet, okkorrenza numru 526/2004 u qablu illi dak li gie ivverbalizzat f'dik il-kawza minnhom, kellu japplika għall-kawza odjerna.

Il-Qorti għalhekk qieghda tirriproduci verbatim dak li gie verbalizzat minnhom f'dik is-seduta b'referenza għal din il-kawza u cioe` "Dr. Chris Said jiddikjara li kien sar quddiem din il-Qorti kien biss wiehed provvisorju. Il-kwerelanta Mary Bugeja, kienet accetat li tara lil binha minuri f'Lourdes Home stante illi ma setghatx tissaporti aktar zmien mingħajr ma tara lil binha, kif ukoll bit-tama li dan ikun pass li hija terga titkellem ma binha minuri u tipprova tfhemu li dak li kien qed jingħad mieghu fil-konfront tagħha ma kienx minnu. Minkejja dan, waqt dawn l-okkazzjonijiet, f'Lourdes Home, hija qatt ma ingħatat l-icken opportunita` mill-imputat Joseph Bugeja li tikkomunika b'mod xieraq ma binha minuri u għalhekk għall-kwerelanta dan il-ftehim ma għadux jesisti għalkemm hija għada tmur Lourdes Home kull nhar ta' Erbgħa u nhar ta' Sibt, għax hu l-uniku mod kif tara lil binha anke jekk f'dawn l-okkazzjonijiet hija ma tistax tikkomunika b'mod liberu ma binha.

Kopja Informali ta' Sentenza

Dr. Vincent Galea ghall-imputat jirrileva illi l-allegazzjonijiet maghmula fil-verbal tad-difensur tal-parte civile huma fierha u vessatorji u ma jirriflettux ir-realta` u dan peress illi l-insinwazzjonijiet maghmula "issa" qatt ma saru dakinhar meta gie redatt fil-verbal quddiem il-Qorti u cioe` fis-7 ta' Ottubru, 2004.

Galadarba li qed jigi dikjarat issa f'dan l-istadju illi dan il-ftehim ma ghadux in vigore u peress illi l-partijiet kienu qabblu illi l-arrangament milhuq fis-7 ta' Ottubru, 2004 quddiem din il-Qorti jigi rivedut l-imputat jitlob li dawn il-proceduri jigu rtirati mill-Prosekuzzjoni il-ghaliex qatt ma kien hemm ksur ta' xi ligi.

Il-Prosekuzzjoni b'referenza ghall-verbal maghmul minn Dottor Vincent Galea, tigbed l-attenzjoni tal-Qorti li l-akkuzza tirrigwarda digriet mghoti fit-18 ta' Ottubru, 2001 u mhux ghall-ftehim li sar bejn il-partijiet.

Il-kawza giet trattata.

Dottor Vincent Galea ghall-imputat jitlob illi l-Qorti taghti d-decizjoni taghha preliminari fuq il-kwistjoni tal-prosegwiment o meno tal-kawza odjerna. Ghall-kull bon fini jigi dikjarat illi li-akkuzat fadallu xhieda ohra xi jressaq in sostenn tad-difiza tieghu fuq il-mertu ta' dan il-kaz.

Dottor Chris Said jaqbel li ghandha tinghata sentenza preliminari pero' jitlob li jinghata l-opportunita` li jippresenta b'nota, kopja tar-rikorsi li saru mill-kwerelanta fuq l-access kif miftiehem fis-7 ta' Ottubru, 2004 u d-digrieti fuq l-istess rikorsi".

Illi nhar l-4 ta' Marzu, 2005 l-imputat ippresenta nota b'tlett dokumenti li gew immarkati bhala dokument A, B u C. Illi d-dokument A jikkonsisti f'rikors ippresentat quddiem din il-Qorti mill-kwerelanti fejn hija ghamlet referenza ghad-digriet mghoti minn din il-Qorti tas-7 ta' Ottubru, 2004 (li din il-Qorti ssejjahlu verbal u mhux digriet) u fejn talbet lill-Qorti li l-kuntatt li hija ghandha f' Lourdes Home, jsir minghajr il-presenza kontinwa tal-missier. Id-dokument B huwa d-digriet li nghata minn din il-Qorti fejn din l-istess

Qorti innotat li hija ma tat l-ebda digriet li jirregola l-access u kien biss ftehim bonarju bejn il-partijiet u d-dokument C huwa digriet iehor mghoti minn din il-Qorti fejn hija asteniet milli tiehu konjizzjoni ulterjuri tar-rikors tal-kwerelanti li kopja tieghu huwa esebit bhala dokument A peress illi l-mertu tieghu ma jaqax fil-kompetenza taghha.

Illi ghalhekk din il-Qorti sejra taghti sentenza fuq dak mitlub minnha fis-seduta tat-3 ta' Marzu, 2005 u cioe` jekk din il-kawza ghandhiex titkompla in vista ta' dak li gie vverbalizzat minnha f'dik is-seduta.

Illi m'hemmx dubju illi l-Qorti tal-Magistrati Gurisdizzjoni Volontarja kienet ordnat illi l-kura tat-tifel minuri ikun fdat f'idejn il-genituri b'mod konguntiv, pero' fid-digriet taghha, ipprovdiet kif kellu jkun l-access tal-minuri u cioe` mit-Tnejn sal-Gimgha mal-ommu, filwaqt illi fil-weekends, ikun mal-missier.

Illi jirrizulta mix-xhieda tal-kwerelanti, illi l-imputat ma kienx qed josserva dan id-digriet ghar-ragunijiet mghotija minnu fix-xhieda li huwa ta' l-Qorti.

Illi jirrizulta illi l-partijiet kienu qablu bla pregudizzju ghal dan id-digriet mghoti mill-Qorti, Gurisdizzjoni Volontarja, li jirregolaw l-access ta' dan it-tifel minuri b'mod amikevoli u pprovissorju skond il-verbal tal-Qorti datat 7 ta' Ottubru, 2004 fejn il-partijiet kienu obligaw ruhhom, illi l-access tat-tifel minuri ghandu jkun f' Lourdes Home, jumejn fil-Gimgha, meta z-zewg genituri jkunu presenti.

Mill-atti processwali jirrizulta li dan il-ftehim baqa' jigi segwit salv ghal xi gurnata partikolari meta l-imputat kien l-isptar, b'mod regolari, gimgha wara gimgha, mis-7 ta' Ottubru, 2004 sal-ahhar seduta meta kienet qed tinstemgħa din il-kawza.

Illi nonostante li fil-verbal tal-Qorti tas-7 ta' Ottubru, 2004 jinghad illi dan il-ftehim kien wiehed provvisorju u kellu jigi rivedut fil-21 ta' Ottubru, 2004, dan ma giex rivedut u s-sitwazzjoni baqghet l-istess sat-3 ta' Marzu, 2005 meta l-avukat tal-kwerelanti iddikjara indirettament illi ma kellux

aktar pjacir li dan il-ftehim jibqa in vigore. U kien ghalhekk li l-avukat difensur talab li tinghata sentenza ghaliex hass illi l-imputat ma kienx obligat isegwi d-digriet tal-Qorti tal-Magistrati, Gurisdizzjoni Volontarja, datat 18 ta' Ottubru, 2001 bejn il-perjodu tas-7 ta' Ottubru, 2004 l-quddiem sakemm effettivament gie rivedut.

Illi fil-fehema tal-Qorti, l-avukat difensur ghandu ragun b'dak li ddikjara fil-verbal tat-3 ta' Marzu, 2005 u dan ghaliex huwa ovvju illi l-imputat ghamel il-ftehim verbalizzat fis-7 ta' Ottubru, 2004 bhala alternattiva ghad-digriet tal-Qorti ta' Gurisdizzjoni Volontarja. Zgur illi l-ispirtu ta' dan il-ftehim ma kienx wiehed illi l-imputat jipprovdi access skond id-digriet tal-gurisdizzjoni volontarja u skond il-ftehim registrat f'din il-Qorti, ghaliex tali accessi huwa differenti u jmorru kontra xulxin u ghalhekk din il-Qorti ma setghetx tippretendi li l-imputat intrabat bid-digriet u bil-verbal.

Illi l-Qorti tinnota b'dispjacir kbir dak li gie verbalizzat mill-avukat tal-parte civile fis-seduta tat-3 ta' Marzu, 2005 dwar dak li gara fis-seduta tas-7 ta' Ottubru, 2004 u dan ghaliex minn imkien ma jirrizulta dak li vverbalizza l-avukat tal-kwerelanti illi meta l-kwerelanti ftehemet mal-imputat fis-7 ta' Ottubru, 2004, hija ghamlet hekk ghaliex kienet taht xi pressjoni. Il-Qorti kienet ghamlitha cara fil-verbal taghha tas-7 ta' Ottubru, 2004 illi tali ftehim kien wiehed bi qbil bejn il-partijiet u ma kienx qed isir b'ordni tal-Qorti. Dan jirrizulta kemm mill-kliem tal-verbal stess kif ukoll mid-digriet ta' din il-Qorti fuq ir-rikors pprezentat mill-kwerelanti stess dokument B esebit fl-atti.

Il-Qorti tifhem illi meta l-kwerelanti ghamlet il-ftehim kif registrat fis-seduta tas-7 ta' Ottubru, 2004, hija kient qieghda tirrinunzja implicitament ghal dak li kien gie degretat mill-Qorti ta' Gurisdizzjoni Volontarja ghall-perjodu limitat u ma tistax tifhem, wara li effettivament hija segwit il-ftehim taghha ghall-hames xhur shah kif issa qieghda tippretendi li hija ma kienetx kuntenta bih u li l-imputat ma kienx marbut bih, izda li kien marbut bid-digriet ta' Gurisdizzjoni Volontarja.

Kopja Informali ta' Sentenza

**Ghaldaqstant il-Qorti tiddikjara illi l-imputat JOSEPH BUGEJA fl-24 ta' Ottubru, 2004 ma kienx marbut bid-digriet mghoti mill-Qorti tal-Magistrat Gurisdizzjoni Volontarja nhar it-18 ta' Ottubru, 2001 u tilliberah minn kull akkuza.**

**< Sentenza Finali >**

-----TMIEM-----